

ಮಾಡದೆ ಬೇಗ ಮಾಡುತ್ತದೆಯೇ ;

ಶ್ರೀ ಎಸ್. ಆರ್. ಬೊಮ್ಮಾಯಿ.—ಕೇಂದ್ರ ಸರ್ಕಾರ ಕೆಲವೊಂದು ಮಾಹಿತಿಗಳನ್ನು ಕೇಳಿರುವುದರಿಂದ, ನಮ್ಮ ಸರ್ಕಾರ ಹೈಕೋರ್ಟ್‌ಗೆ ಕೆಲವು ಮಾಹಿತಿಗಳನ್ನು ಒದಗಿಸಿಕೊಡಬೇಕೆಂದು ಕೇಳಿಕೊಂಡಿದೆ.

ಗಣೇಂದ್ರಗಡದ ಆಸ್ಪತ್ರೆಗೆ ಅಡಿಗಲ್ಲು ಹಾಕಿರುವ ಬಗ್ಗೆ

174. ಶ್ರೀ ಜ್ಞಾನದೇವ ದೊಡ್ಡ ಮೇಟೆ.(ರೋಣ).— ಮಾನ್ಯ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ರಾಜ್ಯ ಸಚಿವರು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ :

ಅ) ಧಾರವಾಡ ಜಿಲ್ಲೆ ರೋಣ ತಾಲ್ಲೂಕು ಗಣೇಂದ್ರಗಡದ ನಗರದಲ್ಲಿ ಆಸ್ಪತ್ರೆಯ ಕಟ್ಟಡಕ್ಕೆ ಹಿಂದಿನ ಸಚಿವರೊಬ್ಬರು ಅಡಿಗಲ್ಲನ್ನು ಇಟ್ಟಿದ್ದು ನಿಜವೇ ;

ಆ) ಹಾಗಿದ್ದಲ್ಲಿ ಸದರಿ ಆಸ್ಪತ್ರೆಯ ಕಟ್ಟಡ ಕಟ್ಟಲು ಪ್ರಾರಂಭಿಸಿದಿರುವುದಕ್ಕೆ ಕಾರಣಗಳೇನು ;

ಇ) ಈಗಲಾದರೂ ಈ ಕಟ್ಟಡದ ಕೆಲಸವನ್ನು ಬೇಗ ಪೂರ್ಣಗೊಳಿಸಲು ಸರ್ಕಾರದವರು ಕಾರ್ಯಕ್ರಮ ಕೈಗೊಳ್ಳುವರೇ ?

ಶ್ರೀ ಪಿ. ಜಿ. ಆರ್. ಸಿಂಧ್ಯಾ.(ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆಯ ರಾಜ್ಯ ಸಚಿವರು):--

ಅ) ಹೌದು.

ಆ) ಆಗತ್ಯವಾದ ಕ್ರಮಗಳು ಪೂರ್ಣಗೊಳ್ಳದಿರುವುದರಿಂದ.

ಇ) ಹೌದು.

ಶ್ರೀ ಜ್ಞಾನದೇವ ದೊಡ್ಡ ಮೇಟೆ.—ಅಧ್ಯಕ್ಷರೆ, ನಾನು ಕೇಳಿರುವುದು ಅಡಿಗಲ್ಲನ್ನು ನೆಟ್ಟಿದ್ದು ನಿಜವೇ ಎಂದು. ಆದರೆ ಪ್ರಶ್ನೋತ್ತರ ಪಟ್ಟಿಯಲ್ಲಿ ಇಟ್ಟಿದ್ದು ನಿಜವೇ ಎಂದು ಮುದ್ರಣವಾಗಿದೆ. ನೆಟ್ಟಿದ್ದು, ಮತ್ತು ಇಟ್ಟಿದ್ದು ಎನ್ನುವುದಕ್ಕೆ ಅರ್ಥವ್ಯತ್ಯಾಸವಾಗುತ್ತದೆ. ಗಿಡ, ಸಸಿ, ಇವುಗಳು ನೆಡುವಂತಾದ್ದು. ಅಡಿಗಲ್ಲನ್ನು ನೆಡುವುದು ಎಲ್ಲಿ ಕಾಣಲಿಲ್ಲ. ಈ ಆಸ್ಪತ್ರೆಯ ಕಟ್ಟಡಕ್ಕೆ ಅಡಿಗಲ್ಲು ಏನು ಇಟ್ಟಿದ್ದಾರೆ, ಇದನ್ನು ನೆಲದ ಮೇಲೆ ಇಟ್ಟಿದ್ದಾರೆ, ಅಥವಾ ಇದು ನೆಲದ ಕೆಳಕ್ಕೆ ಸೇರಿದೆಯೋ ಹೇಗೆ ಎಂಬುದನ್ನು ಮಾನ್ಯ ಮಂತ್ರಿಗಳು ತಿಳಿಸಬೇಕು.

ಶ್ರೀ ಪಿ. ಜಿ. ಆರ್. ಸಿಂಧ್ಯಾ.—1982ನೇ ಇಸವಿ 11ನೇ ತಿಂಗಳಿನಲ್ಲಿ ಹಿಂದಿನ ಆರೋಗ್ಯ ಮಂತ್ರಿಗಳು ಈ ಅಡಿಗಲ್ಲನ್ನು ಹಾಕಿದ್ದಾರೆ. ಕಳೆದ ಬಡ್ಡೆಟ್‌ನಲ್ಲಿ 2 ಲಕ್ಷ ರೂಪಾಯಿ ಇಟ್ಟಿದ್ದರೂ ಅದನ್ನು ಉಪಯೋಗಿಸಿಕೊಂಡಿಲ್ಲ. ಈ ವರ್ಷದ ಬಡ್ಡೆಟ್‌ನಲ್ಲಿ ಇದಕ್ಕೋಸ್ಕರ ಬಿಡುಗಡೆ ಮಾಡಿದ 2 ಲಕ್ಷ ರೂಪಾಯಿ ಇಟ್ಟಿದ್ದೇವೆ. ಅತಿ ಶೀಘ್ರದಲ್ಲಿಯೇ ಈ ಆಸ್ಪತ್ರೆಯ ಕೆಲಸ ಪ್ರಾರಂಭ ಮಾಡಲಿಕ್ಕೆ ಏನು ಕ್ರಮ ತೆಗೆದುಕೊಳ್ಳಬೇಕೋ ಅದನ್ನು ತೆಗೆದುಕೊಳ್ಳುತ್ತೇವೆ.

ಶ್ರೀ ಜ್ಞಾನದೇವ ದೊಡ್ಡ ಮೇಟೆ.—ಇಷ್ಟು ವಿಳಂಬ ಆಗಲಿಕ್ಕೆ ಕಾರಣ ಏನು ಎನ್ನುವುದನ್ನು ಮಾನ್ಯ ಆರೋಗ್ಯ ಮಂತ್ರಿಗಳು ತಿಳಿಸಬೇಕು.

ಶ್ರೀ ಜ್ಞಾನದೇವ ದೊಡ್ಡ ಮೇಟೆ.—ಸ್ವಾಮಿ, ಇದು ತಡವಾಗುವುದಕ್ಕೆ ಕಾರಣವಾದರೂ ಏನು ? ನಮಗೆ ಎಲ್ಲ ವಿಚಾರವೂ ಗೊತ್ತಿದೆ. ಆದ್ದರಿಂದ ತಾವು ವಿಚಾರ ಏನೆಯದನ್ನು ಹೇಳಿದರೆ ಸಾಕು.

ಶ್ರೀ ಪಿ. ಜಿ. ಆರ್. ಸಿಂಧ್ಯಾ.—ಹೋದ ವರ್ಷದ ಆಯವ್ಯಯದಲ್ಲಿ ಈ ಬಾಬಿಗೋಸ್ಕರ 2 ಲಕ್ಷ ರೂಪಾಯಿ ಇಟ್ಟಿದ್ದಾರೆ. ಇದರ ಬಗ್ಗೆ ಅಡ್ಮಿನಿಸ್ಟ್ರೇಟಿವ್ ಅಪ್ರೊವಲ್ ಪ್ರೊಸೀಜರ್ ಆಗಬೇಕಾದರೆ ಸ್ವಲ್ಪ ತಡವಾಗಿದೆ. ಈ ವರ್ಷದಲ್ಲಿ ನಾವು 5.50 ಲಕ್ಷ ರೂ. ಇಟ್ಟಿದ್ದೇವೆ. ಆದಷ್ಟು ಶೀಘ್ರವಾಗಿ ಇದರ ಬಗ್ಗೆ ಕ್ರಮ ತೆಗೆದುಕೊಳ್ಳುತ್ತೇವೆ.

ಶ್ರೀ ಜ್ಞಾನದೇವ ದೊಡ್ಡ ಮೇಟೆ.—ಸ್ವಾಮಿ, ಅಲ್ಲಿ ನೆಲದ ತೊಡಕು ಇದೆ. ಆದರೂ ಈ ಅಡಿಗಲ್ಲನ್ನು ಏತಕ್ಕೆ ಇಟ್ಟರು ? ಆ ಜಮೀನಿನ ಬಗ್ಗೆ ತಕರಾರು ಇದ್ದುದು ನಿಮಗೆ ಗೊತ್ತಿರಲಿಲ್ಲವೇ ?

ಶ್ರೀ ಪಿ. ಜಿ. ಆರ್. ಸಿಂಧ್ಯಾ.—ಆ ಜಮೀನಿನ ವಿಚಾರದಲ್ಲಿ ತೊಡಕು ಇದ್ದುದು ನಮ್ಮ ಗಮನಕ್ಕೆ ಬಂದಿರಲಿಲ್ಲ. ಈಗ ತಾವು ನಮ್ಮ ಗಮನಕ್ಕೆ ತಂದಿದ್ದೀರಿ. ಈ ದಿಸೆಯಲ್ಲಿ ನಾವು ತೀವ್ರ ಕ್ರಮ ತೆಗೆದುಕೊಂಡು ಸಮಸ್ಯೆಯನ್ನು ಪರಿಹಾರಮಾಡುತ್ತೇವೆ.

ಶ್ರೀ ಜ್ಞಾನದೇವ ದೊಡ್ಡ ಮೇಟೆ.—ಇನ್ನು ಮುಂದಾದರೂ ನಮ್ಮ ಸರ್ಕಾರ ಇಂಥ ಅಡಿಗಲ್ಲು ಸಮಾರಂಭಗಳನ್ನು ಮಾಡುವುದಾಗಲಿ, ಅಥವಾ ಇಂಥ ಅರ್ಧಂಬರ್ಧ ಕೆಲಸವನ್ನು ಮಾಡುವುದಾಗಲಿ, ಮಾಡಬಾರದೆಂದು ನಾನು ಕೈಮುಗಿದು ಕೇಳಿಕೊಳ್ಳುತ್ತೇನೆ.

ಶ್ರೀ ಪಿ. ಜಿ. ಆರ್. ಸಿಂಧ್ಯಾ.—ಆಗಬಹುದು.

ರಾಜ್ಯದಲ್ಲಿ ವೈದ್ಯಕೀಯ ಕಾಲೇಜುಗಳ ಬಗ್ಗೆ

175. ಶ್ರೀ ರಾಮಚಂದ್ರ ವೀರಪ್ಪ(ಹುಲಸೂರು).— ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆಯ ರಾಜ್ಯ ಸಚಿವರು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ :—

ಅ) ಸರ್ಕಾರದಿಂದ ನಡೆಸುತ್ತಿರುವ ವೈದ್ಯಕೀಯ ಕಾಲೇಜುಗಳು ಎಷ್ಟು, ಹೆಸರೇನು ಮತ್ತು ಎಲ್ಲಿ ಇರುತ್ತವೆ ;